

היינט, אז מיר ווייסן פון א שעקספיר, באטראכטן מיר די פלינק-
לויפער און פאוואליע-שפאצירער אויף ביעלאנסקע, מארשאלקאווסקע,
נייע-וועלט, אלייען פאר גראנאט- און העל-אנצוגדיקע, לאקירטע,
געל-לעדערדיקע, ווייס-און לייב-קאליר-זאקנדיקע טראגעדיעס און קא-
מעדיעס.

און אז מיר טרעפן מענטשן באקאנטע צי אומבאקאנטע, וואס
שפרייזן דורכן חלל העולם אזוי שווער און ענטפערן אזוי ערנסט און
לאכן נישט, ווען ביי אלע איז יום-טוב, און עס דאכט זיך: די גאס
איז נישט פאר זיי און דער טראמוויי איז נישט פאר זיי. עס דאכט
זיך: אין זייער מארך איז אויפגעשריבן: ערגעץ דארט אויף פרעמדע
אינדזלען שרייען איצטער מאלפעס. און עס דאכט זיך: אין זייער
פארהארטעוועטן שווייגן וועט אמאל אריין א מעסער, און ווי פון אן
אויפגעשפונדעוועטער פאס וועט ארויסשפריצן — גלייך שטארקער
וויין — א געשריי: זון, זון, גיב מיר זון! — פארטראכטן מיר זיך:
נו, יא... אוודאי... מיר האבן עס שוין ערגעץ געהאט. נישט דייטלעך.
אבער דאס איז טאקע גאנץ גוט וואס נישט בפירוש, וואס דאס איבער-
ריקע האבן מיר אליין אויסגעפונען. אבער א וואונק האבן מיר יא
געקראגן, א רמוז אויף דעם איז דא ביי איינעם, וואס הייסט הענריך
איבסען.

נישט אלע גייען אויף דעם זעלביקן וועג. אויב איינער איז אומר,ו,
צאפל, כף הקלע, קען דער צווייטער זיין פונקט דער היפוך. אבער
אלע מייסטער פארשקלאפן אונדז, צווינגען זיך צוצוהערן צו זיי, פאלגן
וואס זיי הייסן: ת מ י ד א ו ן א ו מ ע ט ו ם אויסצוהוכן יענעם ליכט,
וואס זיי האבן אנגעצונדן אין דעם דאזיקן אפגעטיילטן באזונדערן פאל.
נאטירלעך איז דער ברען און דער שיין פון דעם ליכט אומעטום אן
אנדערער.

מעטערלינקס דראמען זאגן גאר אויס פון חדר, אז מיט אונדזער
געפערלעכער פארוואגלטקייט איז גארנישט אזוי געפערלעך. עס איז דא
א שפרוך אויף דער פארשאלטנקייט פון צו-ליארעמענדיקע צו-ווייסע

טעג. מציאותן זענען פאראן, אז אלע לעבנס זאלן ווערן אזוי האלב-
 חודש-נאכטיק, אז מיר זאלן דערשפירן שטעכיקן פארדרוס, וואס דאס
 ווארט „שוויגן“ איז אויך א ווארט און מוז אויך אנמאכן א שטיקל
 גערודער.

און איבערלייענענדיק פרצן, ווערן מיר געוואר א ניס. אז נישט
 אייביק איז די נשמה אין קערפער. אמאל איז פארקערט. אמאל דער-
 וויסט זיך דער גוף, ווער ער איז, פאלט שטארק ביי זיך אראפ, הויקערט
 זיך איין און פון דער נידער שטרעקט ער אויס די הענט. קומט די
 נשמה, נעמט אים אריין אין זיך, פארהילט אים, וויקלט זיך ארום אים,
 ווי די ספר תורה וויקלט ארום מיט פעסטן פארמעט די אויסדער-
 וויילטקייט פון ישראל. קריגן מיר דעם איינדרוק דורך א סך טענות?
 ניין. דורך קלייניקייטן. פרץ האט איבערהויפט פיינט א סכיקייט.
 דראבנע סקיצן. שארף אפגעגרענעצטע נאוועלן. אויסגעקליבענער טיפ.
 א מקובל. — עסן? ווער רעדט פון אזעלכע זאכן? אין דעם קלוב
 פון נשמות זענען נישטא קיין בופעטן. אבער אויך די גלוסטונג צו
 עסן איז א זינד. ווארום פארברויכט מען דעם אפעטיט אויף איינס,
 קען מען דאס צווייטע נישט געניסן. און אויב עס איז דא א תשוקה,
 דארף זי פארווענדט ווערן אויף עפעס אנדערש. נעמלעך: אין יעדן
 כזית פלייש פון מענטש, אין יעדן טראפן בלוט — די דירה וואו די
 גלוסטונג וואוינט — צו זיין אזוי תשוקהלאז, אז קיין שום באוועגונג,
 דער מינדעסטער שארף זאל נישט שטערן די עבודה פון דער שירה-
 זאגנדיקער, פון דער וויסע-טויב-ברומענדיקער, פון דער נשמה.

אבער אין די שעהען, ווען דער קערפער קרישלט זיך. גייט אויס,
 ווערט פארשוואונדן, איז דער אומעט נישט אזוי גרויס. דער גרעסטער
 ווייטיק איז דענסטמאל, ווען די נשמה דארף זיך אנטפלעקן. און
 שאלנדיקע פרייד און דראענדיקע סכנה זיצן צוזאמען, ווי א שלאנג
 מיט א קינד, אויף דער ברוסט פון יונגן מקובל גראד אין דער גליק-
 לעכסטער מינוט. ווייל דענסטמאל איז באדויערונג, אז מען זאגט ארויס
 אזעלכעס, וואס מען דארף נישט קענען ארויסזאגן. און אין

דעם אויסגעדריקטן גליק איז שוין פאראנען ווילדע מאטער-
 ניש, וואס אויף דעם איז נאך אויסדרוק פאראנען. דאס מאטעריעלע
 און דאס רוחניותדיקע, יעדער איינער פון זיי רוקט זיך פארויס, מא-
 ניפעסטירט, ווי נויטווענדיק ער איז. האבן זיי אבער אנגעטרעפן אויף
 דעם „תלמיד“. ער האט שוין לאנג אויסגעקליבן, און — — דער
 קערפער פאלט.

אבער וואס איז אזעלכעס גופניות און גייסטיקייט? צי איז דאס
 נישט דאס אייגענע וואס אפטיילונג און אלגעמיינקייט? אונדזערע גלי-
 דער זענען אין א ווינקל פאררוקט, אין ענגשאפט פארזעצט, האבן א
 תחום. אבער אונדזער רוח שאטנט זיך אין יעדן וואלד, שפיגלט זיך
 אין אלע וואסערן, איז טאנצנדיק מיט איטלעכן שטורעם. אז מיר קומען
 צו צו דעם פונקט, וואו דאס זעלישע נעמט ווערן דאמינירנדיק,
 האבן מיר אנגעטרעפן דעם ברעג פון יענעם פארהאנג, וועלכער בא-
 האלט הינטער זיך די עשירות פון דער יצירה, דעם קנויל פון אן-
 צאליקייטן, און דאס זוכט פּרץ.

נישט פארם-נייקייט, נישט סטיל-אויסצייכענונג, נישט מאטיוו-בא-
 זונדערקייט, נישט חסידות-פארטיידיקונג, נישט קבלה-אפאטעאזירונג,
 זיי אלע באקומען זיך ממילא. אבער דורכגעמאכטע עטאפן בלויז זענען
 זיי אין דעם באגער זיך ארויפצושטאפלען ביז יענעם יש, וועלכער
 איז באגלייבט אויף זיך מעיד צו זיין: איך בין די גאנצע וועלט, אלץ
 איז נאָר באשאפן געוואָרן צוליב מיר. און אויב איר ווילט, יא, רבותי,
 אויב איר ווילט דווקא, איז דאס שוין קונסט. דא איז שוין דער
 אנהייב פון עפעס מער ווי קונסט.

גרויסע שרייבער, געדענקענדיק אז זיי זענען נארמאלע געזעצטע
 קינסטלער, שלעפן דעם מאדעל איבער זאמד, שפענער און בלאטע,
 און א סך צייט און אַנשטרענגונג נעמט, ביז מען קריגט פרייע לופט,
 פרוכט-רייפקייט, דופטיקייט.

מערקווירדיק: דווקא ביי פארנעמערישע מאַנומענטאַלע מייסטער
 ווייזט זיך אַרויס, ווי ריכטיק עס איז יענע מיינונג, אז פילפאכיקער

וואלט געווען דער גענוס, ווען ביי שיינער ליטעראטור זאל אונדז אימיצער קענען אויסלייזן און פאר אונדזערטוועגן לייענען דעם בלייבן אנהייב און די פלאַכקייטן אין מיטן פון ווערק. ביישפילן קענען פיל זיין. לאַמיר אזוי נישט זוכנדיק אַ כאַפּ טאַן ביי די מפורסמדיקסטע, די גבורהדיקסטע.

צי וואלטן מיר ביי די ערשטע צענדליק זייטן פון „פאָדראַסטאַק“, „ביעסי“, „ברידער קאַראַמאַזאָוו“ נישט איינגעשלאָפּן, ווען מיר וואלטן נישט געוואוסט פאַרויס, ווער עס האָט זיי אַנגעשריבן? צי איז „וואַינאַ אי מיר“ נישט באַזעצט מיט כראַניק און רעטאַריק? און אין „שטיצן פון דער געזעלשאַפט“, „בונד פון דער יוגנט“, „געשפּענ-סטער“ — צי פעלן דאָרט סצענעס, וואָס וואלטן געקענט אַרויס פון אַ פיל שוואַכערער פען איידער די, וואָס האָט זיי פאַרצייכנט? און אַנדערש איז אוממעגלעך.

אויף אַ גאַר ווייטן מהלך מוזן שטרויכלונגען — גרעסערע אַדער קלענערע — פאַרקומען, מוז מען שטויב אויף זיך אַרויפנעמען. אַמאָל קומט אויס אויך דאָרשט צו ליידן. מען וואלט אפשר געקענט אויפֿ-שטעלן אַ טעאָריע, אַז אין אַ גרויסן אמת, אויב מען זאָגט אים נישט ראַשיק, האַסטיק און מיט איין מאָל, מוז זיך אַריינכאַפּן אַ שפּאַר ביסל צוגעטראַכטקייט, אויסגעקליגלטקייט. און דאָס מסתמא איז די כוונה פון דער באַקאַנטער פראַזע, אַז „דיכטונג קען נישט זיין אַן ליגן“.

דער דיכטער וויל מינדערווערטיקייטן אויסגעאידלט האָבן. קליי-ניקייטן דערהייבן, פאַראיינזאַמטעס כפּלדיק מאַכן. ער איז אַבער אַ מענטש און לאַזט איבער דעם מענטשן זיין געבעכדיקן מהות. ער האָט נישט די רחמנותדיקע אכזריות פון תנ"ך: „און עס וועט אַנטפלעקט ווערן אין די אויערן פון... צבאות, אויב עס וועט אייד פאַרגעבן ווערן די דאָזיקע זינד ביז איר וועט נישט שטאַרבן“. דעם דיכטער איז אַ שאַד די נישטיקייט אומצוברענגען. ער וויל אַבער פאַרט דעם גולם מחיה זיין. טאָ וואָס קומט אַרויס?

עס ליגט אַ קאַלט, שטום, פאַרגליווערט שטיק האַלץ. אויב איר

ווילט, קענט איר עס רירעוודיק מאכן, אין באוועגונג ברענגען. אבער דורך דער בארייכערונג וועט עס מוזן ארימער ווערן אלס עצם. איר קענט אויף דעם אנצינדן א פייער. עס וועט ווערן באוועגלעך, לעב- האפטיק. אבער פארשרפהט וועט עס ווערן, אין קויל זיך פארוואנדלען. איר קענט עס אפילו איבערלאזן גאנץ און דאך אריינבלאזן חיות, באפוצנדיק אים מיט גאלד אדער זילבער. אבער אויך דענסטמאל פאר- לירט עס. דער מעטאל וועט בלאנקען. אבער דער צוגעדעקטער ווינקל פונעם אביעקט וועט זיך נישט ארויסזען. און אז איר וועט דעם קעגנשטאנד שטארק ליב האבן און וועלן אים דערהאלטן אין זיין פולער אורשפרונגלעכקייט, וועט איר זיין אויסגעזעצט אויף פארשידענע קונץ- שטיק און אומנאטירלעכקייטן. איר וועט, למשל, האלטן דאס פייער אפגערוקט אזוי, אז דאס האלץ זאל זיך בלויז אנכאפן און באלד אויסלעשן. נאך אויך דענסטמאל וועט זיין פארלוסט. דא און דארט וועט זיין ווייסע הויט פארשווארצט זיין. איר וועט, אין פאל פון אר- נאמענטירן, כדי אים גופא נישט צו פארשטעלן, אריינזעצן דרעטלעך און אויף זיי אויפהענגען זילבער-שטיקער. נאך וואס? ס'וועט גאר- נישט העלפן. געוויסע טיילן פון אים וועלן מוזן פארשאטנט ווערן.

די דיכטער ווילן דעם יחיד אפרוקן פון זיך און דאך אים איבער- לאזן אין זיין רשות. זיי זענען חס אויף דעם בשר-ודם און דאך בא- מיען זיי זיך פלאסטיש אים ארויסצוהייבן פון אפגעצוימטער בשר- ודמקייט. זיי רייסן זיך אזוי פארבענקט יעדן עצם אוועקצושטעלן אין מיטל-פונקט פון דער וועלט, אבער גלייכצייטיק ציטערן זיי חלילה נישט אנצורירן, נישט שעדיקן זיין תחלתדיקע עצמדיקייט. אבער דער- פאר טאקע מוזן זיי נישט זעלטן בלייבן אומבאפרידיקט. עס איז אוממעגלעך, זיי זאלן פריער אדער שפעטער נישט דערזען דעם אומ- פארמיידלעכן דיסאנאנס. און זיי גייען אפט איין אויף קאמפראמיסן. אבער וואס ערגער איז, אז נעמענדיק טיפער, באקומט זיך, אז זייער מענטשישקייט, זייער פלאטערן איבער דעם אייגענעם מין, זייער מיט- לייד האט סיי-ווייסי ווייניק געפועלט. ענדיקנדיק איבערלייענען א

נאוועלע, דערקענט איר שוין נישט דעם פריערדיקן טיפ. יעדער העלד פון א ראמאן איז צום סוף לגמרי אן אנדערער ווי אין אנהייב. אדער ער איז פארפוילט געווארן ווי א קערנדל, וועלכן מ'ווארפט אריין אין דער ערד, כדי עס זאל אויסוואקסן א פרישערס, א געזונטערס; אדער אויף אים האט מען אנגעצונדן א פייער; ארום און ארום איז געווארן ליכטיק, אבער פיל שטיקער פון אים גופא זענען פארשרפהט. אדער דער דיכטער האט דעם פארשוין זיינעם באהאנגען מיט קרעלן און בליאסקענדיקע שטיינדלעך, און די אונטערשטע שורה איז, אז אונדזער אויג ווערט געבלענדט פון דער צירונג, אבער דאס פלייש אונטער אים ווערט סיי-ווי-סיי פארגעסן. געוויס, אויב דער קערפער דערהאלט זיך אין זיין קערפערלעכקייט, דענסטמאל איז דאס ווערק פלאך. און אויב דאס ווערק איז פאראנטווארטלעך און ערנסט, דענסט-מאל מוז דאס פלייש ווי מיט מעסערס געשניטן ווערן. אדער אין א משוגעים-העמדל אנגעטאן אדער מיט א פרוכת פארדעקט.

אבער ווי לאנג געדויערט עס! וויפיל גאנג דורך ליים און גראז? און אלץ צוליב וואס? כדי ביים סוף אנצוכאפן פאר די הערנער דעם אלטן אמת: „נישט אויף ברויט אליין לעבט א מענטש“.

היינט, אויב מען דארף ארויסשלעפן אזויפיל מאל שבעה קבים פאמיעס, כדי ארויסצובאקומען איין רביעית ריינקייט, טאָ צי איז נישט גלייכער שנעל, מיט האסט געבן א דריי אויף דעם קראַן און פון אלע עקן זאל א שפרודל טאן באגייסטערונג, יעדע טומאה זאל אראפ און דעם מענטשן א געטובלטן אריינלאָזן לפני ולפנים פון אלע היי-ליקייטן?

און פרץ וויל טאקע מיט אמאליקייטן תיכפדיקס, גיין בהדרגה? ווארטן? איז גוט, אז מען קען. ווי איז אבער, אז „לענגער ווארטן נישט געקענט“? ווי איז אז די ליבשאפט לאזט נישט פייניקן די מענטשישע ליפן מיט איינציקע טראפנס? מוז מען טאקע „נעמען דעם בעכער אין דער רעכטער האנט און מאכן א ברכה איבערן גאנצן לאַנד“? און אויב פיגורן ביי קינסטלער מוזן געוויינטלעך אדורך אלע

שבעה מדורי גיהנום כדי גערייניקט צו ווערן, הייבט פּרץ באַלד אָן פּון... דער „אַכטער אָפּטיילונג אין גיהנום“. קינסטלער פאַרברענגען יאָרן אויף סכּעמאַטיזירן, אויף צונויפּשטעלן דעם סקעלעט; און נייע יאָרן אַרויפּצוציען לייב אויף דעם סקעלעט. נאָכדעם דאַרף מען דאָס אַלץ באַקליידן מיט הויט. און ערשט ביים סוף — — — יאָ, אָבער אַט דער סוף איז דער אָנהייב, איז דער טיטול איבער פרצעס אַ נאָוועלע: „וואָס איז נשמה?“

אָודאי קומט דער בן־אָדם פון שטויב, זיין פּונדאַמענט איז אין דער ערד. אָבער בשעת איינער דערוועט, אַז דער דאָך שטעקט אין בראַנד, צי וועט איר אין יענעם אויגנבליק פאַרלאַנגען, אַז ער זאָל נעמען באַרעכענען, וויפּיל ציגל מען האָט דאָ פאַרנוצט, און לויט וועלכן פּלאַן דאָס הויז איז אויפגעשטעלט. ווען מיר ווערן פאַרכאַפט פון דער פּראַגע: וואָס איז נשמה, ווען דאָס דאָזיקע פּראַבלעם רייסט אויף די טירן און נעמט אַרומלויפן פון וואַנט צו וואַנט אין אַלע קעמערלעך פון אונדזער אינערלעכקייט, דענסטמאַל נעמען איינפאַלן די מחיצות. מיר ווערן פּרייער. אונדזער פּרעמדקייט ווערט ווייניקער פּרעמד צום אין סוף, און דער באַגריף נידעריקייט בלייבט אַ באַגריף, וואָס עקזיסטירט בלויז פאַר יענע, וועלכע ווייסן שטרענג, אַז דאָס געזעץ פון שווערקיט איז אַ געזעץ. פאַר זיי עקזיסטירט שוין ממילא נאָך אַ געזעץ, אַז „דער יצר פון מענטשלעכן האַרץ איז שלעכט פון זיין יוגנט אָן“. און אויב זיי ווילן געמיינקייט אין איידלקייט מגלגל זיין, וויפּיל ווידערשטאַנד טרעפן זיי? נישט אַזוי לייכט לאַזט זיך בייגן און שלייפן און מיטליידער ווערן, און אַ ליבהאַבער ווערן, און האַר־ציקער ווערן יענער, וועלכער האָט זיך אַמאַל געחברט מיטן נחש. ווי שווער איז רויקייט, פאַרשטאַרטקייט, פליישן־קנויל גוט צו מאַכן, הויך צו מאַכן. שוין נישט צו ריידן ווי שווער עס איז, אויב מען וויל פון זיי אויסבילדן אויב נישט נאָך בעסער, „אויב נישט נאָך העכער.“ אָבער גיט נאָר אַ קוק, ווי פלינק פּרצן גיט זיך איין איבער־צוהיפערן אַלע צוימען און גלייך, תּיכּף־ומידיק אַריינאַטעמען אין דעם

לעזער סאמע יופי. דא איז נישט קיין פראגע פון נעמען בלויז דעם עקסטראקט. אדרבה, ער רופט ארויס ביזע כוחות. ער רייצט זיך מיט זיך אליין. שלעפט צונויף פארשידענע עלעמענטן פון שלעכטס. אויפפאלנדיקייט. פארדאכט. כיטרע פארשטעלטקייט. א מין באַ-האלטן זיך, וואָס זאָגט נישט עדות אויף גלאַט־כשרדיקייט פון געוויסן. אַ רבי פֿאַרטאָג אין סערמיעגע פון אַ פּויער. אומהיימלעכער וואַלד. אַ שאַרפע האַק אין האַנט. און לייצענדיק די נאָועלע, ווערן מיר גע-שפּאַנט: אַט אַט וועט אַרויסשפּרינגען דער קאַטעגאָריש־מוראדיקער תּוֹך: כּי יצר לב האדם רע מנעוריו. נאָך אַ מינוט און עס וועט באַ-שטעטיקט ווערן דער גור: דער אָדם האָט זיין יסוד אין שטויב און זיין סוף אין שטויב.

אַבער שעפּער פון פּרצס שניט קענען צערייסן דעם גור־דין. זיי שפּאַלטן אויף די ראַם, גנבענען זיך אַרויס פון דעם געוויינלעכן גדר: קינסטלער און זייער מי איז זיך אַריינצורייסן אין דער בחינה פון צדיק, וועלכער איז אייביק וואַכזאַם, וועלכער גיט אַכטונג, און וואָס הקב"ה איז גוזר, איז ער מבטל, און הקב"ה איז מקיים, וואָס ער איז גוזר. און זיין געזעץ איז: נישט קיין וואַקלענישן! אויס צווייפלען! אַלץ איז באַשטאַנד. אַלץ איז גלויבן. און אַז הימלען דראַען מיט גלי-ווערדיקע באַגינענס, איז נאָך גענוג ישועה פאַראַנען. און אַז די קראַנקע וועלט קאַרטשעט זיך אין ווייען, זאָל זי ווי יענע יידענע אומגעריכט וואַרעמקייט דערשפּירן. און נישט נאָר נעמיראַווער, און נישט נאָר ליטוואַק, נאָר יעדער פּויגל, יעדער שטיין, בלאַטיקע גאַסן, ברוגזער וואַלד, גויאישער פעלץ, גזלנישע האַק, — אַלץ זאָל זיך טרייסטן: מיר וועלן זיין צוזאַמען. אַלץ זאָל זיך פּרייען: גאַט האָט אונדז ליב. אַלץ זאָל העלפּן און העלפּנדיק זינגען דעם ניגון פון סליחות.

אַלע פאַר איינעם, און דער אַלע איז ווידער איינער: צעשניטנקייט פאַרשווינדט, אַפּגעזונדערטקייטן פאַרשמידן זיך. שטויביקייטן גע-פּאַלנקייטן דערפּירט ביו אידעאַל. מיט קנאַפּסטע מיטלען ענדציל פון קונסט: פון אַ פּרט געשאַפּן אַ נייעם זעלבסטשטענדיקן געהייליקטן כלל.